




చట్టలీత్యా నేరం

జీవితంలో మొట్టమొదటిసారిగా పోలీస్ స్టేషన్‌లోకి అడుగు పెట్టవలసి వచ్చింది నాకు. కాళ్ళు ఒణుకుతున్నాయి.

వేసవి కాలపు తాపానికి తోడుగా భయం కారణంగా ఒళ్ళంతా చెమట పట్టేసింది. ముఖాన కారుతున్న చెమటను కర్చీఫ్‌తో తుడుచుకుంటూ అయిదారుగురి వెనక నిలబడ్డాను భయంగా.

తప్పు చేయనప్పుడు భయపడవలసిన పని లేదని నాకూ తెలుసు. అయినా నిజాన్ని నిర్భయంగా, నిజాయితీగా, ముక్కు సూటిగా మాట్లాడే వాళ్ళకు పోలీస్ స్టేషన్‌లో ఉపకారం కంటే అపకారమే ఎదురవుతుందనే భావన నా నరనరాల్లోనూ జీర్ణించుకుపోయింది. అందుకారణం బహుశా చూస్తున్న సినిమాలు, చదువుతున్న పుస్తకాలు, పేపర్లు, వింటున్న వార్తలు కావచ్చు.

* * * *

ఆదివారపు సాయంత్రాలు మిత్రులందరం ఓ మిత్రుడి షాపు ముందర కలుసుకోవటం గత ఏడెనిమిది సంవత్సరాలుగా నిరాటంకంగా కొనసాగుతున్నది.

ఓ ఆదివారం సాయంత్రం అందరం అరుగుమీద చేరి ఉప ఎన్నికల గురించి, స్టార్ టి.వి. కార్యక్రమాల గురించి వగైరా వగైరా విషయాలు ముచ్చటించుకుంటూ కూర్చున్నాం. కొందరు వారి వారి వాహనాల మీదనే కూర్చున్నారు.

అలా ముచ్చటించుకుంటున్న మా దగ్గరికి ఒకతను వచ్చి అక్కడకు దగ్గర్లో ఉన్న థియేటర్ దగ్గర సి.ఐ.గారు మంది మార్బులంతో రోడ్డు మీద ఉన్న రకరకాల వాహనాల్ని, బజ్జీల బండుల్ని, సోడా బండ్లని తొలగించమంటూ

హడావుడి చేస్తున్నట్లు వాహనాల యజమానుల దగ్గర సి.బుక్స్‌ని, డ్రైవింగ్ లైసెన్సులు తీసుకుని వారిని పోలీస్ స్టేషన్‌కు రమ్మన్నట్లు వార్త చెప్పాడు.

మామిత్రులందరి బండ్లు రోడ్డు మీద లేని కారణంగాను, పాపుముందు వున్న ఖాళీ ప్రదేశంలో వున్నందువల్లనూ అతని మాటలకు ప్రాధాన్యత ఇవ్వలేదు మేము. కొత్తగా వచ్చిన ప్రతి పోలీసు ఆఫీసరు ఇలాంటి కార్యక్రమాలు చేసి హడావుడి సృష్టించటం, గుర్తింపు సంపాదించడం గురించి మాట్లాడుకున్నాం. అంతలోనే సదరు సి.ఐ.గారు మోటారు సైకిల్ పైన మా ముందుగానే వెళ్ళి పోలీస్ స్టేషన్‌లోకి వెళ్ళారు. ఆయన వెనకనే ఓ యస్సైగారు కూడా వున్నారు.

ఓ అయిదు నిమిషాలకు ఏడెనిమిది మంది కానిస్టేబుల్స్ వచ్చారు మా దగ్గరకు. వస్తూనే “సి.ఐ.గారు ఈ బండ్లన్నింటిని స్టేషన్‌కు తీసుకురమ్మన్నారు” అంటూ నిలబడ్డారు.

విషయం అర్థం కాని మేమంతా “కారణం ఏమిట”ని అడిగాం.

“అవన్నీ మాకు తెలీదు, సార్ చెప్పారు, మేం వచ్చాం” అన్నారు.

“అది కాదార్. మా బండ్లన్నీ మార్జిన్ లోపలే వున్నాయ్ కదా” అనడిగాడొక లాయర్ మిత్రుడు.

“అవన్నీ అక్కడకి వచ్చి అయ్యగారికి చెప్పుకోండి... మాకేం తెలియదు” నిర్లక్ష్యంగా జవాబు చెప్పారు పోలీసులు.

“ఏం చేస్తాడైమ్మ”నుకుని ఎవరి బండి వారం తీసుకుని స్టేషన్‌కు దారి తీశాం. మా బండ్లన్నింటిని అనుసరిస్తూ వచ్చారు పోలీసులు.

బండ్లకు తాళాలు వేసి అందరం స్టేషన్ లోపలకు నడిచాం. సి.ఐ.గారి రూం ముందర మా లాంటి వారే మరి కొందరున్నారు. అక్కడ నిల్చున్న ఇద్దరు, ముగ్గురు యస్సైల చేతుల్లో సి.బుక్స్, డ్రైవింగ్ లైసెన్స్ వున్నాయ్.

మా అందరి కంటే ముందుగా లాయర్ మిత్రుడు సి.ఐ.గారి రూంలోకి ప్రవేశించాడు. అతని వెనకాలే మేమందరం లోనికి వెళ్ళాం.

“యాభై రూపాయిల చొప్పున ఫైన్ కట్టాలి మీరంతా” అన్నారు సి.ఐ.గారు.

“ఎందుకు సార్... మా బండ్లు రోడ్డు మీద పెట్టలేదు కదార్”

“ఫైన్ కట్టనంటారా”

“ఒక్కసారి మీరు పంపిన కానిస్టేబుల్స్‌ని అడగండి సార్ మా బండ్లు ఎక్కడ వుంటే తీసుకు వచ్చారో” వినయంగా అన్నాడతను.

“మీరు ఏం చేస్తుంటారు”

“అడ్వకేట్‌నండి”

“పేరు”

చెప్పాడతను

“అడ్రస్”

.....

“అదికాద్సార్”

“మీరు వాదించదలుచుకుంటే రేపు ఉదయం కోర్టులో వాదించండి....
ఫైన్ కట్టదలుచుకుంటే కట్టండి” అంటూ కళ్ళు పెద్దవి చేశారు సి.ఐ.గారు.

“ఎందుకు లెండి... ఫైన్ కట్టించుకోండి”

“నో... నేను కట్టించుకోను” అంటూ అతని పేరు, అడ్రస్, బండి
నంబరు వ్రాసిన రశీదు కాన్సిల్ చేయబోయారు సి.ఐ.గారు.

“సారీ సార్.... మేం ఫైన్ కట్టేందుకు అభ్యంతరం చెప్పటం లేదు.
కట్టించుకోండి ఫైన్” అంటూ యాభై కాయితం ముందుకు చాచాడతను.

“నో...నో నేను మీ ఆరుగురి దగ్గర ఫైన్ కట్టించుకోను. పెట్టి కేస్
వ్రాస్తారు. రేపు కోర్టులో తేల్చుకోండి” అంటూనే...

“వీళ్ళ ఆరుగురి మీద కేస్ వ్రాసుకుని రేపు కోర్టుకు రమ్మనండి” అని
చెప్పారు ఓ యస్సైగారికి. ఆయన తల గుండ్రంగా తిప్పి మమ్మల్ని లోపలున్న
మరో గదిలోకి రమ్మని సైగ చేశాడు.

మా పేరు, వివరాలు, బండి వివరాలు, మా మా సంతకాలు వేర్వేరు
తెల్ల కాయితాల మీద వ్రాసుకుని మర్నాడు ఉదయం ఎనిమిది గంటలకల్లా
కోర్టుకు రమ్మని చెప్పి పంపారు సదరు సంతకాలు సేకరించిన వ్యక్తి.

మౌనంగా స్టేషన్ నుంచి బయట పడ్డాం. అనుకోని సంఘటనకి,
వూహించని పరిణామానికి మాకు కొంత సేపు ఆలోచనలేం కలగలేదు.

కసి కసిగా తలా రెండు సిగరెట్లు వెంట వెంటనే తగలేసి బండ్లు
తీసుకుని ఓ టీ కొట్టు దగ్గరకు చేరాం.

పోలీసుల నిరంకుశత్వం గురించి, మొండి వైఖరి గురించి రకరకాలుగా
వ్యాఖ్యానాలు చేశారు. పోలీసు వర్గంపైన ఈసడింపులు, వ్యంగ్యాలు వగైరాల్లో
ఓ ఆరగంట గడిపాం. ఉదయాన్నే కోర్టుకు వెళ్ళేందుకు నిర్ణయించుకుని ఆ
రాత్రి ఆలస్యంగా ఇళ్ళకు చేరాం.

పోలీసులు ఎంత నిరంకుశంగా, కఠినంగా, అన్యాయంగా
వ్యవహరిస్తారో పుస్తకాల్లో చదవటం, సినిమాల్లో చూడడం తప్ప స్వీయానుభవం
లేని నాకు ఎంత ప్రయత్నించినా నిద్ర రానేలేదు. మనసంతా కసి, ద్వేషం,
ఉక్రోషంతో నిండిపోయింది. ఏ తప్పు చేయకుండానే ఫైన్ కట్టేందుకు సిద్ధపడిన
మా అసమర్థత మీద కోపం, మేం చేసిన తప్పేంటని ఆయన్ను నిలదీసి

అడిగే ధైర్యం లేని పిరికితనం మీద రోత, ఇలాంటి బానిస బ్రతుకుమీద విరక్తితో చాలా పొద్దుపోయాక ఎప్పటికో నిద్రలో కొరిగాన్నేను.

తెల్లవారింది. కళ్ళు తెరవంగానే రాత్రి జరిగిన సంఘటన గుర్తు వచ్చింది. ఒక్క ఉదుటున పక్క మీది నుంచి లేచి బద్ధకంగా ఒళ్ళు విరుచుకుని కాలకృత్యాలు తీర్చుకునేందుకు బయల్దేరాను. ఓ అరగంటలో కార్యక్రమాలన్నీ ముగించుకుని పోలీస్ స్టేషన్ కు బయల్దేరాను.

క్రితం రోజు మా వివరాలు, బండ్ల వివరాలు వ్రాసుకుని మా చేత సంతకాలు చేయించుకున్న కాగితాల నన్నింటిని స్టేషను పక్కనే వున్న కోర్టుకు పంపారట. “ఓ అరగంట కూర్చోండి. జడ్జిగారు లోపలికి పిలుస్తా”రని చెప్పాడొక కానిస్టేబుల్. సిగిరెట్ పొగ వదుల్తా చెట్ల కింద కూర్చున్నాం మిత్రులందరం.

అరగంట కాదు గంట గడిచినా మమ్మల్ని ఎవ్వరూ పిలవలేదు. మాలో చాలా మంది ఉద్యోగస్థులే కావడంతో ఆఫీసులకు వేళవుతున్నదని తొందరపడసాగాం. మా ఇబ్బంది గ్రహించిన ఓ అనుభవశాలి తనకు మేమంతా తలా ఓ పది ముట్టచెప్పే మమ్మల్ని త్వరగా అక్కడ్నుంచి పంపే ఏర్పాటు చేస్తానన్నాడు. అక్కడి పరిస్థితి చూశాక తప్పదనిపించి మరో మాట మాట్లాడకుండా అతని చేతిలో తలా ఓ పది పెట్టాం. పావుగంట తర్వాత మాకు మూకుమ్మడిగా పిలుపొచ్చింది. ఒకరి వెనకాలే ఒకరం వరుసగా కోర్టు హాల్లోకి వెళ్ళి నిలబడ్డాం.

“జానకి రామయ్య” పిల్చారు.

సదరు వ్యక్తి వరుసలో నుంచి ఓ రెండు అడుగులు ముందుకేసి నిల్చున్నాడు.

“ఒప్పుకుంటున్నారా” అడిగారు జడ్జిగారు.

“ఒప్పుకుంటున్నాన్ సార్”

“పది రూపాయలు ఫైన్ కట్టండి”

“అలాగే” అంటూ ఓ కాయితంపై సంతకం చేసి వెళ్ళిపోయాడు జానకిరామయ్య.

“ఇబ్రహీం”

.....

“చలపతి రావు”

“పురుషోత్తం”

అలా ఒక్కరోక్కరే బయటపడుతున్నారు. నా మిత్రులందరూ కూడా వెళ్ళిపోయారు. ఆఫీసులకు టైం కావడంతో తిరిగి సాయంత్రం కలుసుకుందామని ఎవరికి వారు వెళ్ళిపోవటమేనని ముందరే అనుకున్నాం. మరో ఇద్దరి తర్వాత నా పేరు పిలవడం, యధాప్రకారం సంతకం చేసి వెనుతిరిగాను.

తర్వాత పిలిచిన పేరు నేను వినిపించుకోలేదు కాని 'ఒప్పుకుంటున్నారా' అని జడ్జిగారు అడగటం వినపడింది.

“ఏమని సార్” ఊహించని ప్రశ్న వినపడేసరికి ఉలిక్కిపడి వెనుతిరిగి చూశాను విస్మయంగా.

“విన్నేదా ఇందాక. మీరంతా మీమీ వాహనాలను రోడ్డు మీద నిలిపినందుకు మీపై కేసు నమోదు చేయబడిందనీ, ఆ కారణంగా మిమ్మల్ని ఇక్కడకు పిలిపించడమైందనీ, ముందుగానే చెప్పేరుగా”

“చెప్పేరండీ”

“మరి మళ్ళీ అడుగుతావేం”

“నేనడిగింది అదికాదండీ”

“మరి?”

“మీరు ఒప్పుకుంటున్నారా? అని అడిగారు కదండీ. ఏమని ఒప్పుకోవాలో అర్థంకాక అడిగానండీ”

మేం చేయలేని పనిని మరొకతను చేయటం నాకు మహదానందాన్ని కలిగించింది. ఆఫీసుకు శెలవు పెట్టేందుకు నిర్ణయించుకుని అతనికి జడ్జి గారికి జరుగుతున్న వాదనను అమితశ్రద్ధగా వింటూ అక్కడే గోడవారగా నిల్చుండిపోయాన్నేను. అతని తర్వాత ఇంకా పాతికమంది వరకు వున్నారు వరసలో.

“మీ వాహనాలను రోడ్డుమీద పెట్టిన మాట నిజమేనని, జరిగింది పొరపాటేనని ఒప్పుకుంటున్నారా అని అడుగుతున్నాను.”

“అంటే పోలీసులు చెప్పింది అబద్ధమేమోనని మీకు అనుమానమా సార్”.

“మిస్టర్... నువ్వు అనవసరంగా మాట్లాడుతున్నావ్. అభియోగం మోపబడిన వారిని అలా అడగటం మా విధి అంతవరకే. అయినా పోలీసులు కూడా మనుషులేనన్న విషయం గుర్తుపెట్టుకో” గర్జించారు జడ్జిగారు.

“కాదు బాబో కాదు. పోలీసులు మనుషులు కాదు.”

“ఏయ్ నువ్వు హద్దు మీరి ప్రవర్తిస్తున్నావ్”.

“అదేంటిసార్ నేను పోలీసుల్ని తిట్టిపోసినట్టల్లా అంటారేం. నువ్వు మనిషివి కాదు’ అనంటే అదితిట్టా. ‘దేవుడివి’ అని పూర్తి చేసే అవకాశం వుంది. ఈ లోగా ఆవేశపడితే ఎట్లా సార్”

“అనవసర విషయాలు మాట్లాడకుండా అసలు విషయం చెప్పవయ్యా. జరిగింది పొరపాటని ఒప్పేసుకుని ఫైన్ కట్టావా లేక వాదించదల్చుకున్నావా” కోపంగా అడిగారు జడ్జిగారు.

“సార్ మీరు కోపం తెచ్చుకోనంటే ఓ చిన్న మనవి. ఫైన్ కట్టేందుకు నేను రాత్రి పోలీస్ స్టేషన్ లోనే సిద్ధపడ్డానండీ, కాని ఆయన్ను ఒక్కసారి బ్రతిమాలుకుందామని జరిగిన విషయం చెప్పానండీ.”

“మందులు కొనుక్కుందామని పాపు ముందర బండి పెట్టి పాపులోకి వెళ్ళానండీ. మాత్రం పొట్లాం చేతిలో పట్టుకుని వెనుదిరిగేసరికి కానిస్టేబుల్ గారు బండి దగ్గర నిలబడి కనపడ్డారయ్యా. అదే విషయం అక్కడ సి.ఐ. గార్తో చెప్పుకోవటం తప్పయిందండీ. ఆ కారణంగా నాచేత ఫైన్ కట్టించుకోనన్నారండీ. లేకపోతే రాత్రే కట్టేసుందునండీ.”

“అయితే ఫైన్ కట్టేస్తానంటావ్”

“ఎంతండీ”

“ఫైన్ కట్టటం అంటే తప్పు ఒప్పుకున్నట్లేనని తెలుసనుకుంటాను” వ్యంగ్యంగా అన్నారు జడ్జిగారు.

“మేం చేసింది చట్టరీత్యా నేరం కావచ్చు కాని నైతికంగా మాత్రం కాదార్. కాని రాత్రి మాలో దాదాపు సగం మంది అంటే షుమారు ఇరవై మంది తలా యాభై రూపాయలు కట్టేందుకు సిద్ధపడినా మా చేత ఫైన్ కట్టించుకోకుండా ఇప్పుడిలా తలా పది రూపాయలు మాత్రమే కట్టించుకుని సర్కారు వారికి ఈ ఒక్క రోజులో ఈ విషయంలో దాదాపు ఎనిమిది వందల రూపాయలు నష్టం కలిగించిన ఆ అధికారికి ఎంత ఫైన్ వేయాలంటారు? ఏ శిక్ష విధించాలంటారు? ఇలా అయితే ప్రభుత్వ ఖజానా బాగు పడ్డట్టే... ఆలోచించింది జడ్జిగారూ” అంటూ సంతకం చేసి బయటకు నడిచాడతను.

అతను పాల వ్యాపారం చేస్తుంటాడట. వుండేది టౌను పక్కనున్న ఓ పల్లెటూర్లో. కాస్తోకూస్తో పొలం ఉందట. టౌనులో హోటళ్ళకి ఎక్కువగా పాలు అమ్ముతాడట. మోపెడ్ మీద పాల సీసాలు పెట్టుకుని వచ్చి పోతుంటాడట ప్రతిరోజు.

‘న్యాయం అడిగేందుకు చదువు కావాలా? మాలా ధైర్యం లేనివారు చదువుకుని మాత్రం న్యాయాన్ని రక్షింపగలమా’ అనుకున్నాను మనసులో.

◆ ఆంధ్రజ్యోతి సచిత్ర వారపత్రిక - 9.10.2002 ◆